



**ສາທາລະນະລັດ ປະຊາທິປະໄຕ ປະຊາຊົນລາວ**

**ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ**

**ນາຍົກລັດຖະມົນຕີ**

ເລກທີ **517** /ນຍ

ນະຄອນຫຼວງວຽງຈັນ, ວັນທີ **09.12.2010**

**ດຳລັດ**

**ວ່າດ້ວຍການຈັດຕັ້ງ ແລະ ເຄື່ອນໄຫວຂອງ ຄະນະກຳມະການແຫ່ງຊາດ  
ເພື່ອຄຸ້ມຄອງເຂດເສດຖະກິດພິເສດ ແລະ ເຂດເສດຖະກິດສະເພາະ**

- ອີງຕາມກົດໝາຍວ່າດ້ວຍລັດຖະບານ ສະບັບເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມກົດໝາຍວ່າດ້ວຍການສົ່ງເສີມການລົງທຶນ ສະບັບເລກທີ 02/ສພຊ, ລົງວັນທີ 08 ກໍລະກົດ 2009;
- ອີງຕາມດຳລັດວ່າດ້ວຍເຂດເສດຖະກິດພິເສດ ແລະ ເຂດເສດຖະກິດສະເພາະ ຢູ່ ສປປ ລາວ ສະບັບເລກທີ 443/ນຍ, ລົງວັນທີ 26/10/2010;
- ອີງຕາມໜັງສືສະເໜີ ຂອງລັດຖະມົນຕີວ່າການກະຊວງຍຸຕິທຳ ສະບັບເລກທີ 342/ກຍ, ລົງວັນທີ 19 ສິງຫາ 2010;
- ອີງຕາມໜັງສືສະເໜີຂອງລັດຖະມົນຕີປະຈຳສຳນັກງານນາຍົກລັດຖະມົນຕີ, ຫົວໜ້າທະບວງການປົກຄອງ ແລະ ຄຸ້ມຄອງລັດຖະກອນ ສະບັບເລກທີ 150/ທປຄ, ລົງວັນທີ 8 ພະຈິກ 2010.

**ນາຍົກລັດຖະມົນຕີ ອອກດຳລັດ:**

**ໝວດທີ I**

**ບົດບັນຍັດທົ່ວໄປ**

**ມາດຕາ 1. ຈຸດປະສົງ**

ດຳລັດສະບັບນີ້ ກຳນົດພາລະບົດບາດ, ໜ້າທີ່, ສິດ, ໂຄງປະກອບການຈັດຕັ້ງຂອງ ຄະນະກຳມະການແຫ່ງຊາດ ເພື່ອຄຸ້ມຄອງເຂດເສດຖະກິດພິເສດ ແລະ ເຂດເສດຖະກິດສະເພາະ ຕໍ່ໄປນີ້ເອີ້ນຫຍໍ້ວ່າ “ຄຂພສ” ແນໃສ່ ຊຸກຍູ້, ສົ່ງເສີມ ແລະ ຄຸ້ມຄອງ ການລົງທຶນເຂົ້າໃສ່ການພັດທະນາ ຂພສ ໃນຂອບເຂດ ທົ່ວປະເທດ ເພື່ອປະກອບສ່ວນພັດທະນາເສດຖະກິດແຫ່ງຊາດໃຫ້ຮັ່ງມີ-ເຂັ້ມແຂງ ແລະ ສາມາດເຊື່ອມ

ໂຍງເຂົ້າກັບພາກພື້ນ ແລະ ສາກົນເປັນຢ່າງດີ.

## ມາດຕາ 2. ທີ່ຕັ້ງ ແລະ ພາລະບົດບາດ

ຄຂພສ ແມ່ນອົງການຈັດຕັ້ງສະເພາະກິດໜຶ່ງຂອງລັດຖະບານ, ມີພາລະບົດບາດ ເປັນເສນາທິການ ແລະ ຊ່ວຍວຽກໃຫ້ແກ່ລັດຖະບານ ໃນການຊີ້ນຳ ແລະ ຄຸ້ມຄອງ ຂພສ ໃນຂອບເຂດທົ່ວປະເທດ, ເປັນ ໃຈກາງປະສານງານກັບທຸກພາກສ່ວນທີ່ກ່ຽວຂ້ອງ ທັງພາຍໃນ ແລະ ຕ່າງປະເທດ ເພື່ອຈັດຕັ້ງປະຕິບັດ ນະໂຍບາຍຂອງລັດກ່ຽວກັບວຽກງານ ຂພສ.

### ໝວດທີ II

#### ໜ້າທີ່ ແລະ ຂອບເຂດສິດ

## ມາດຕາ 3. ໜ້າທີ່

ຄຂພສ ມີໜ້າທີ່ຕົ້ນຕໍ ດັ່ງນີ້:

1. ຊີ້ນຳ ແລະ ຄຸ້ມຄອງ ຂພສ (ເຂດເສດຖະກິດພິເສດ, ເຂດອຸດສາຫະກຳເພື່ອການສົ່ງອອກ, ເຂດ ແລະ ນິຄົມອຸດສາຫະກຳ, ສູນຄຸ້ມຄອງຖ່າຍສິນຄ້າ, ຕົວເມືອງທ່ອງທ່ຽວ, ເຂດການຄ້າປອດພາສີ, ເຂດການຄ້າ ຊາຍແດນ, ເຂດຕົວເມືອງໃໝ່ ແລະ ເຂດອື່ນໆ) ໃນຂອບເຂດທົ່ວປະເທດ;
2. ພິຈາລະນາ ອະນຸມັດນະໂຍບາຍ ແລະ ນິຕິກຳຕ່າງໆ ກ່ຽວກັບການພັດທະນາ ແລະ ຄຸ້ມຄອງວຽກງານ ຂພສ ໃນຂອບເຂດທົ່ວປະເທດ;
3. ສ້າງແຜນຍຸດທະສາດການພັດທະນາ ຂພສ ໃນຂອບເຂດທົ່ວປະເທດ;
4. ໂຄສະນາ, ເຜີຍແຜ່ ແລະ ຕົງຄູດການລົງທຶນເຂົ້າໃນການພັດທະນາ ຂພສ;
5. ຄົ້ນຄວ້າ, ຊອກຫາແຫລ່ງທຶນ ແລະ ຄຸ້ມຄອງແຫລ່ງທຶນ ຈາກທຸກພາກສ່ວນ ທັງພາຍໃນ ແລະ ຕ່າງ ປະເທດ ເພື່ອພັດທະນາ ຂພສ;
6. ໃຫ້ຄຳປຶກສາ, ຄຳແນະນຳ, ຊຸກຍູ້, ຕິດຕາມ, ກວດກາ, ອຳນວຍຄວາມສະດວກ ແລະ ແກ້ໄຂບັນຫາ ຕ່າງໆທີ່ເກີດຂຶ້ນໃນ ຂພສ ເພື່ອໃຫ້ສາມາດເຄື່ອນໄຫວວຽກງານການພັດທະນາ ແລະ ຄຸ້ມຄອງ ຂພສ ໃຫ້ມີປະສິດທິຜົນສູງສຸດ ທາງດ້ານເສດຖະກິດ, ສັງຄົມ, ຄວາມຍຸຕິທຳ, ຄວາມເປັນ ລະບຽບຮຽບຮ້ອຍ, ຄວາມສະຫງົບ-ປອດໄພ, ຄວາມໝັ້ນຄົງ, ຮັກສາສິ່ງແວດລ້ອມ, ການພັດທະນາແບບຍືນຍົງ ແລະ ອື່ນໆ.

## ມາດຕາ 4. ຂອບເຂດສິດ

ຄຂພສ ມີສິດດັ່ງນີ້:

1. ຊີ້ນຳ ແລະ ຄຸ້ມຄອງການຈັດຕັ້ງປະຕິບັດແຜນຍຸດທະສາດການພັດທະນາ, ລະບຽບກົດໝາຍ ແລະ ການພົວພັນກັບທຸກພາກສ່ວນ ທັງຢູ່ພາຍໃນ ແລະ ຕ່າງປະເທດ ກ່ຽວກັບວຽກງານ ຂພສ;
2. ພິຈາລະນາ ອະນຸມັດ ການສ້າງຕັ້ງ ຫລື ຍົກເລີກ ຂພສ ໃນຂອບເຂດທົ່ວປະເທດ. ໃນກໍລະນີຈຳເປັນ ຄຂພສ ລາຍງານຂໍຄຳເຫັນຈາກລັດຖະບານກ່ອນພິຈາລະນາອະນຸມັດ;
3. ລົງນາມໃນສັນຍາສຳປະທານພັດທະນາ ຂພສ ຕາມຂະແໜງການມະຫາພາກໃນການລົງເລິກຊີ້ນຳ ຂອງຕົນ ຫລື ຕາມການຕົກລົງຂອງປະທານ ຄຂພສ;
4. ພິຈາລະນາ ແຕ່ງຕັ້ງ ຄະນະບໍລິຫານ ແລະ/ຫລື ສະພາບໍລິຫານເສດຖະກິດຂອງ ຂພສ;

5. ພິຈາລະນາ, ອະນຸມັດ ຫລື ເຂົ້າຮ່ວມການເຊັນສັນຍາສຳປະທານພັດທະນາ ຂພສ;
6. ເຄື່ອນໄຫວແລກປ່ຽນບົດຮຽນ, ຂໍ້ມູນຂ່າວສານ ວຽກງານການຄຸ້ມຄອງ ແລະ ພັດທະນາ ຂພສ ຢູ່ ພາຍໃນ ແລະ ຕ່າງປະເທດ;
7. ຮຽກເຊີນ ພາກສ່ວນຕ່າງໆ ແລະ ທ້ອງຖິ່ນທີ່ກ່ຽວຂ້ອງ ເຂົ້າຮ່ວມປະຊຸມ ເພື່ອປຶກສາຫາລື ແລະ ແກ້ໄຂ ບັນຫາຕ່າງໆ ກ່ຽວກັບວຽກງານ ຂພສ;
8. ຄຸ້ມຄອງກອງທຶນພັດທະນາຊັບພະຍາກອນມະນຸດ ແລະ ທີ່ປຶກສາ(ມອບໃຫ້ປະທານ ຄຂພສ ເປັນຜູ້ ກຳນົດລະບຽບການຄຸ້ມຄອງກອງທຶນດັ່ງກ່າວ ຕ່າງຫາກ), ໂຄງການຊ່ວຍເຫລືອລ້າ ແລະ ຄຸ້ມຄອງລາຍ ຮັບ-ລາຍຈ່າຍ ຕາມສັນຍາສຳປະທານການພັດທະນາ ຂພສ;
9. ຄົ້ນຄ້ວາ, ສ້າງ ແລະ ນຳສະເໜີການພິຈາລະນາອະນຸມັດ ແຜນງານ, ແຜນບຸກຄະລາກອນ ແລະ ງົບປະມານຂອງລັດຖະບານ ເມື່ອມີຄວາມຈຳເປັນສຳລັບການເຄື່ອນໄຫວປະຕິບັດວຽກງານຂອງ ຄຂພສ;
10. ຊີ້ນຳ ຂພສ ຈັດຕັ້ງລະບົບຄຸ້ມຄອງບໍລິຫານໃຫ້ເໝາະສົມຢ່າງເປັນລະບົບ ເປັນຕົ້ນ ການບໍລິຫານບັນຊາ ລະບົບຖານຂໍ້ມູນ, ການເກັບກຳສະຖິຕິ ແລະ ອື່ນໆ ແນໃສ່ເຮັດໃຫ້ການເຄື່ອນໄຫວຄ່ອງຕົວ, ເປີດເຜີຍ, ໂປ່ງໃສ ແລະ ສາມາດກວດສອບໄດ້ (ລະບົບອອນລາຍກັບ ກຄຂພສ).

### ໝວດທີ III

### ໂຄງປະກອບການຈັດຕັ້ງ

#### ມາດຕາ 5. ໂຄງປະກອບບຸກຄະລາກອນ

ໂຄງປະກອບບຸກຄະລາກອນຂອງ ຄຂພສ ປະກອບມີ:

- |   |               |
|---|---------------|
| 1. ຮອງນາຍົກລັດຖະມົນຕີ, ຜູ້ປະຈຳການລັດຖະບານ                               | ເປັນປະທານ;    |
| 2. ລັດຖະມົນຕີວ່າການ ກະຊວງ ແຜນການ ແລະ ການລົງທຶນ ເປັນຮອງປະທານ ຜູ້ປະຈຳການ; |               |
| 3. ລັດຖະມົນຕີວ່າການ ກະຊວງ ອຸດສາຫະກຳ ແລະ ການຄ້າ                          | ເປັນຮອງປະທານ; |
| 4. ລັດຖະມົນຕີວ່າການ ກະຊວງ ໂຍທາທິການ ແລະ ຂົນສົ່ງ                         | ເປັນຮອງປະທານ; |
| 5. ລັດຖະມົນຕີວ່າການ ກະຊວງ ການເງິນ                                       | ເປັນກຳມະການ;  |
| 6. ລັດຖະມົນຕີວ່າການ ກະຊວງ ຍຸຕິທຳ  | ເປັນກຳມະການ;  |
| 7. ລັດຖະມົນຕີວ່າການ ກະຊວງ ຖະແຫລງຂ່າວ ແລະ ວັດທະນະທຳ                      | ເປັນກຳມະການ;  |
| 8. ລັດຖະມົນຕີຊ່ວຍວ່າການ ກະຊວງ ປ້ອງກັນປະເທດ                              | ເປັນກຳມະການ;  |
| 9. ລັດຖະມົນຕີຊ່ວຍວ່າການ ກະຊວງ ປ້ອງກັນຄວາມສະຫງົບ                         | ເປັນກຳມະການ;  |
| 10. ລັດຖະມົນຕີຊ່ວຍວ່າການ ກະຊວງ ການຕ່າງປະເທດ                             | ເປັນກຳມະການ;  |
| 11. ລັດຖະມົນຕີຊ່ວຍວ່າການ ກະຊວງ ກະສິກຳ ແລະ ປ່າໄມ້                        | ເປັນກຳມະການ;  |
| 12. ລັດຖະມົນຕີຊ່ວຍວ່າການ ກະຊວງ ແຮງງານ ແລະ ສະຫວັດດີການສັງຄົມ             | ເປັນກຳມະການ;  |
| 13. ຮອງຜູ້ວ່າການ ທະນາຄານແຫ່ງ ສປປ ລາວ                                    | ເປັນກຳມະການ;  |
| 14. ຮອງຫົວໜ້າ ອົງການຄຸ້ມຄອງທີ່ດິນແຫ່ງຊາດ                                | ເປັນກຳມະການ;  |
| 15. ຮອງປະທານ ອົງການທ່ອງທ່ຽວແຫ່ງຊາດ                                      | ເປັນກຳມະການ;  |
| 16. ຮອງຫົວໜ້າ ທະບວງການປົກຄອງ ແລະ ຄຸ້ມຄອງລັດຖະກອນ                        | ເປັນກຳມະການ;  |
| 17. ຮອງຫົວໜ້າ ອົງການຊັບພະຍາກອນນໍ້າ ແລະ ສິ່ງແວດລ້ອມ                      | ເປັນກຳມະການ;  |

18. ກຳມະການຄະນະເລຂາທິການລັດຖະບານ ເປັນກຳມະການ;

19. ຫົວໜ້າກອງເລຂາ ຄຂພສ (ຫົວໜ້າອົງການປະຈຳການ ຄຂພສ) ເປັນກຳມະການ.

ມອບໃຫ້ ປະທານ ຄຂພສ ເປັນຜູ້ແບ່ງຄວາມຮັບຜິດຊອບຂອງບັນດາ ຮອງປະທານ, ຄະນະກຳມະການ ຄຂພສ ໃນການພັດທະນາ ແລະ ຄຸ້ມຄອງ ຂພສ ໃນຂອບເຂດທົ່ວປະເທດ.

**ມາດຕາ 6. ກົງຈັກຊ່ວຍວຽກ**

ຄຂພສ ເປັນອົງການຈັດຕັ້ງບໍ່ປະຈຳການ ແຕ່ມີກອງເລຂາ ເປັນອົງການປະຈຳການຂອງ ຄຂພສ. ກຄຂພສ ສັງກັດໃນໂຄງປະກອບກົງຈັກຂອງສຳນັກງານນາຍົກລັດຖະມົນຕີດ້ານງົບປະມານ, ສຳລັບວຽກພັກ-ພະນັກງານ ແມ່ນຂຶ້ນໂດຍກົງກັບທະບວງການປົກຄອງ ແລະ ຄຸ້ມຄອງລັດຖະກອນ, ມີພາລະບົດບາດເປັນເສນາທິການໃຫ້ແກ່ ຄຂພສ ໃນການຈັດຕັ້ງປະຕິບັດວຽກງານ, ການພັດທະນາ ແລະ ຄຸ້ມຄອງ ຂພສ ໃນຂອບເຂດທົ່ວປະເທດ.

ກຄຂພສ ມີຫົວໜ້າໜຶ່ງທ່ານ ແລະ ຮອງຫົວໜ້າຈຳນວນໜຶ່ງ; ມີຫົວໜ້າ, ຮອງຫົວໜ້າພະແນກ ແລະ ພະນັກງານວິຊາການ ຕາມຄວາມເໝາະສົມຂອງວຽກງານ.

ມອບໃຫ້ປະທານ ຄຂພສ ເປັນຜູ້ກຳນົດລະອຽດ ກ່ຽວກັບການຈັດຕັ້ງ ແລະ ການເຄື່ອນໄຫວຂອງ ກຄຂພສ.

**ມາດຕາ 7. ການແບ່ງຂັ້ນຄຸ້ມຄອງ ລະຫວ່າງ ສູນກາງ ແລະ ຫ້ອງຖິ່ນ**

ການແບ່ງຂັ້ນຄຸ້ມຄອງວຽກງານ ຂພສ ລະຫວ່າງສູນກາງ ແລະ ຫ້ອງຖິ່ນ ແມ່ນປະຕິບັດຕາມທີ່ກຳນົດໃນມາດຕາ 85 ຫາ ມາດຕາ 88 ຂອງດຳລັດວ່າດ້ວຍ ຂພສ ສະບັບເລກທີ 443/ນຍ, ລົງວັນທີ 26/10/2010.

**ໝວດທີ IV  
ແບບແຜນວິທີເຮັດວຽກ**

**ມາດຕາ 8. ແບບແຜນວິທີເຮັດວຽກຂອງ ຄຂພສ**

ຄຂພສ ເຄື່ອນໄຫວວຽກງານຕາມແບບແຜນວິທີເຮັດວຽກ ດັ່ງຕໍ່ໄປນີ້:

- ທຸກການເຄື່ອນໄຫວຂອງ ຄຂພສ ແມ່ນຍຶດໝັ້ນໃນແນວທາງນະໂຍບາຍຂອງພັກ, ລະບຽບກົດໝາຍຂອງລັດ ແລະ ນິຕິກຳສະເພາະຂອງ ຂພສ;
- ປະຕິບັດຫຼັກການລວມສູນປະຊາທິປະໄຕ, ນຳພາເປັນໝູ່ຄະນະ, ບຸກຄົນຮັບຜິດຊອບ ສົມທົບກັບການປະຕິບັດລະບອບຫົວໜ້າດຽວ ຕາມລະບົບແບ່ງຂັ້ນຄຸ້ມຄອງ ບົນພື້ນຖານມີການແບ່ງງານກັນຢ່າງລະອຽດຈະແຈ້ງ ຕາມຂະແໜງການຂອງຄະນະ, ພ້ອມທັງມອບສິດຄວາມຮັບຜິດຊອບ ແລະ ສິດໃນການຕັດສິນບັນຫາ ພາຍໃນຂົງເຂດຂອງຕົນ;
- ເຮັດວຽກມີແຜນການ, ແຜນງານ ແລະ ໂຄງການລະອຽດ, ແກ້ໄຂວຽກງານຢ່າງມີຈຸດສຸມ ແລະ ມີເປົ້າໝາຍໃນແຕ່ລະໄລຍະ, ປະສານສົມທົບຢ່າງແໜ້ນແຟ້ນກັບພາກສ່ວນທີ່ກ່ຽວຂ້ອງ;
- ເຮັດວຽກມີການກວດກາ, ຕິດຕາມ, ຊຸກຍູ້, ສະຫຼຸບ, ຖອດຖອນບົດຮຽນ, ຕີລາຄາຜົນໄດ້ຜົນເສຍ ພ້ອມທັງປະຕິບັດລະບອບລາຍງານສ່ອງແສງຢ່າງເຂັ້ມງວດ;
- ປະຕິບັດ ລະບອບ ປະຊຸມປະຈຳເດືອນ, 3 ເດືອນ, 6 ເດືອນ ຫລື ປະຈຳປີ ແລະ ລາຍງານລັດຖະບານ

ເປັນປົກກະຕິ. ໃນກໍລະນີຈຳເປັນ ແລະ ຮີບດ່ວນ ກໍສາມາດເປີດກອງປະຊຸມວິສາມັນໄດ້.

**ໝວດທີ V**  
**ບົດບັນຍັດສຸດທ້າຍ**

**ມາດຕາ 9. ງົບປະມານ ແລະ ຕາປະທັບ**

ເພື່ອອຳນວຍຄວາມສະດວກໃຫ້ແກ່ການຈັດຕັ້ງປະຕິບັດວຽກງານການພັດທະນາ ແລະ ຄຸ້ມຄອງຂາຍສ ໃນຂອບເຂດທົ່ວປະເທດ, ຄຂພສ ເປັນຫົວໜ່ວຍງົບປະມານການເງິນຂັ້ນສອງ ທີ່ຂຶ້ນກັບສຳນັກງານນາຍົກລັດຖະມົນຕີ ໂດຍມອບໃຫ້ ກຄຂພສ ເປັນຜູ້ບໍລິຫານ ແລະ ຄຸ້ມຄອງຊ່ວຍ.

ຄຂພສ ມີຕາປະທັບເປັນຂອງຕົນ ເພື່ອຮັບໃຊ້ໃຫ້ແກ່ການເຄື່ອນໄຫວວຽກງານ ຕາມລະບຽບການ.

**ມາດຕາ 10. ການຈັດຕັ້ງປະຕິບັດ**

ສຳນັກງານນາຍົກລັດຖະມົນຕີ, ຄຂພສ, ກຄຂພສ, ບັນດາຂະແໜງການອ້ອມຂ້າງສູນກາງ, ອົງການປົກຄອງທ້ອງຖິ່ນຂັ້ນຕ່າງໆ, ຂພສ ໃນຂອບເຂດທົ່ວປະເທດ ແລະ ທຸກພາກສ່ວນທີ່ກ່ຽວຂ້ອງ ຈົ່ງຮັບຮູ້, ໃຫ້ຄວາມສະດວກ, ປະສານສົມທົບ ແລະ ພ້ອມກັນຈັດຕັ້ງປະຕິບັດດຳລັດສະບັບນີ້ ໃຫ້ມີປະສິດທິຜົນ.

**ມາດຕາ 11. ຜົນສັກສິດ**

ດຳລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ ແລະ ປຸ່ນແທນຂໍ້ຕົກລົງຂອງນາຍົກລັດຖະມົນຕີ ວ່າດ້ວຍການແຕ່ງຕັ້ງຄະນະຊີ້ນຳລະດັບຊາດ ເພື່ອຊີ້ນຳໂຄງການສ້າງເຂດເສດຖະກິດພິເສດ ຢູ່ ສປປ ລາວ ສະບັບເລກທີ 165/ນຍ, ລົງວັນທີ 14/12/2009.

ນາຍົກລັດຖະມົນຕີ ແຫ່ງ ສປປ ລາວ,



ບົວສອນ ບຸບຜາວັນ